

# Biblia alang sa Kabataan motanyag

Ang Simbahan  
Nakasugat sa  
Kasamok



Gisulat ni: Edward Hughes

Gihulagway ni: Janie Forest  
Alastair Paterson

Gipahaom ni: Ruth Klassen

Gihubad ni: Mel Lorell Abugho,  
Cheryn Mabano Abugho

Gipagawas sa: Bible for Children  
[www.M1914.org](http://www.M1914.org)

©2023 Bible for Children, Inc.

Pagtugot: Mahimo kang mokopya o mopatik niini  
nga estorya, ayaw lang ibaligya.



Kalim-an ka adlaw human ang Anak sa Dios  
nga si Jesus nabanhaw gikan sa mga patay,  
ang Balaang Espiritu mianhi sa pagpuyo  
sulod sa Iyang mga sumusunod.




Bisan tuod ang mga tinun-an wala makasabut kon sa unsang paagi ang Dios nga Amahan, ang Dios nga Anak (Jesus) ug ang Dios nga Espiritu Santo mahimong usa ka Dios, sila malipayon nga adunay Dios uban kanila. Gibuhat sa Diyos ang talagsaong mga butang sa pagtabang sa mga apostoles sa pagsulti sa uban bahin kang Jesus.



Ang mga tawo nga mituo kang Jesus mipaambit sa tanan nga ilang nabatongan aron ang mga kabos maatiman. Apan ang usa ka magtiayon nga ginganlag Ananias ug Safira dili matinud-anon. Nagbaligya silag yuta ug nagpakaaaron-ingnon nga gidala ang tanang kuwarta ngadto sa mga apostoles. Sa tago, ilang gitago ang pipila alang sa ilang kaugalingon.






"Nganong  
gipuno ni  
Satanas  
ang  
imong

kasingkasing aron mamakak sa  
Balaang Espiritu...?" Nangutana  
si Pedro kang Ananias. "Wala  
ka namakak sa mga tawo kondili  
sa Dios." Unya si Ananias  
natumba ug nabugtoan sa iyang  
ginhawa. Ug giputos siya sa mga  
batan-ong lalaki, gidala sa gawas  
ug gilubong.



Sa wala madugay, misulod si Safira, nga wala mahibalo nga namatay na ang iyang bana. Namakak usab siya bahin sa kuwarta - ug mao usab ang nahitabo kaniya. Giabot ug dakong kahadlok ang tanang nakadungog niining mga butanga.



Ang Dios nga  
Espiritu Santo  
naghimo ug  
daghang mga  
ilhanan ug mga  
katingalahan pinaagi  
sa mga apostoles.  
Pananglitan, ang mga  
masakiton na mga tawo

nangaayo sa dihang  
ang anino ni Pedro  
nahulog kanila.






Panahon kadto sa dagkong mga milagro, nga nagpakita sa presensya sa Diyos.

Nagkadaghan ang mga tawo ang mituo kang Jesus. Kini

nakapasuko pag-ayo sa Labawng Pari. Iyang gipapriso ang mga apostoles!





Apan sa pagkagabii niana giablihan sa usa ka anghel sa Ginoo ang mga pultahan sa bilangoan ug gipagula sila, ug miingon, "Lakaw, ug tindog diha sa templo, ug isulti sa mga tawo ang tanan

nga mga pulong niini nga kinabuhi." Ang mga apostoles nanggawas ug misugod sa pagwali mahitungod kang Jesus. Pagkabuntag niana, nakita sa mga tawo sa Labawng Pari nga walay sulod na ang prisohan.



Sa dihang nakit-an na niya sila, gibadlong sa Pangulong Pari ang mga apostoles. "Wala ba kami naghugot nga nagmando kaninyo sa dili pagtudlo niini nga Ngalan?" "Kinahanglan namu nga tumanon ang Dios kaysa sa mga tawo," mitubag si Pedro ug ang ubang mga apostoles. Nasuko pag-ayo ang Labawng Pari, ug gusto niyang patyon ang mga apostoles.


Hinuon, iyang gimandoan sila nga bunalan ug buhian sila.




Bisan pa sa ilang kasakit, ang mga apostoles mituman gihapon sa Diyos ug nagpadayon sa pagsangyaw bahin kang Jesus.




Usa ka adlaw usa ka tawo nga ginganlag Esteban gidakop. Si Esteban nahigugma kang Ginoong Jesus. Gigamit siya sa Espiritu Santo sa pagsulti sa uban mahitungod kang Jesus.




Ang ubang mga tawo namakak, nga nag-ingon nga si Esteban nagsulti batok sa Diyos. Human sa usa ka bugalbugal nga pagsulay, si Esteban gibato hangtod mamatay tungod sa iyang pagtuo kang Jesus.



Sa wala pa siya mamatay,  
si Esteban, nga puno sa  
Balaang Espiritu,  
mihangad sa langit  
ug nakakita sa  
himaya sa Diyos  
ug ni Jesus nga  
nagbarog sa  
tuo sa kamot  
sa Diyos.



Gibato sa mga tawo si Esteban  
samtang nagtawag siya sa Dios  
ug nag-ingon, "Ginoong  
Jesus, dawata ang  
akong espiritu." Unya,  
sama kang Jesus  
sa krus, kining  
maisogon nga  
tawo migamit sa  
iyang himalatyon  
nga gininhawa  
sa pag-ampo nga  
pasayloon sa  
Diyos ang iyang  
mga mamumuno.





Ang kamatayon ni Esteban nagsugod sa usa ka bag-ong balod sa pagpanggukod. Usa ka batan-ong lalaki nga ginganlag Saul, kinsa mitabang sa mga mamumuno ni Esteban, midakop sa matag Kristohanon nga iyang makit-an. Daghan kanila ang mikalagiw gikan sa ilang mga balay ug nagkatibulaag sa tibuok Judea ug Samaria.




Ang mga apostoles

lamang ang nagpabilin  
sa Jerusalem.



Bisan tuod ang ilang mga kaaway misulay sa pagpatay kanila, ang mga nagkatibulaag miadto sa tanang dapit nga nagsangyaw sa maayong balita bahin kang Jesus. Walay makapugong sa mga sumusunod ni Jesus - tungod kay ang Balaang Espiritu sa Dios nagpuyo diha kanila ug milihok pinaagi kanila.



# Ang Simbahan Nakasugat sa Kasamok

Estorya gikan sa Pulong sa Dios, ang Biblia,

makita sa

Mga Buhat 5-7

"Ang pag-abot sa Imong mga Pulong  
nagahatag og kahayag." Salmo 119:130





Ang Kataposan

Kini nga estorya gikan sa Biblia nagasulti kanato bahin sa kahibulongan nga Dios nga nagbuhat kanato ug gusto Niya nga kita makaila Kaniya.

Nahibalo ang Dios nga nakabuhat kitag daghang daotan. Gitawag Niya kini nga sala. Kamatayon ang silot sa sala. Pero nahigugma pag-ayo ang Dios kanato. Iyang gipadala ang bugtong Niyang Anak nga si Jesus aron mamatay sa Krus ug silotan tungod sa imong mga sala. Unya nabanhaw si Jesus ug mibalik sa Langit! Kon motuo ka kang Jesus ug mohangyo nga pasayloon ka sa imong mga sala, himoon kana Niya! Moanha Siya ug mopuyo sulod kanimo karon, ug mopuyo ka uban Kaniya hangtod sa kahangtoran.

Kon motuo ka nga kini ang tinuod, ingna ang Dios:  
Ginoong Jesus, ako nagatuo nga Ikaw Dios, ug nahimong tawo aron mamatay alang sa akong mga sala, ug karon Ikaw nabuhi pag-usab.

Anhi sa akong kinabuhi ug pasayloa ang akong mga sala, aron mabag-o ang akong kinabuhi karon, ug unya makig-uban ako Kanimo hangtod sa kahangtoran. Tabangi ako nga motuman Kanimo ug magkinabuhi alang Kanimo ingon nga Imong anak. Amen.

Basaha ang Biblia ug pakigsulti sa Dios kada adlaw! Juan 3:16

